


Għajnuniet tal-Mostin

lill-Knisja u lil Dawk li Kienu Foqra bejn l-1641 u l-1742

minn Alexander BONNICI O.F.M. Konv., H.E.D., S.Th.L., Ph.B.



Fi Żmien ta' Faqar Kbir

Qeghdin żmien meta l-Mosta kienet fost l-ifqar irhula ta' Malta. Kienu mitt sena li matulhom il-Mostin ma kellhomx hlief il-knisja parrokkjali biex jattendu fiha ghad-dmirijiet taghhom bhala insara. Ftit knejjes ohra kien hemm. Imma kienu kwazi dejjem maghluqin. Fihom, bil-ghajnuna ta' xi dhul minn legat, kienet tiġi ċelebrata xi quddiesa jew tnejn matul is-sena. Il-poplu ma kienx jghix hlief mill-biedja. Imma l-ghelieqi ma kienux jirrendu daqs kemm kien mixtieq. Huma bil-hniena kien ikollhom biex jipprovd u l-ghajxien għall-familji taghhom. Kienu familji numerużi; imma mhux inqas minn nofs it-trabi li kienu jitwiieldu ma kienux jghixu. Hafna kienu jmutu b'mard fl-imsaren.

Min-naħa l-ohra, il-popolazzjoni kienet qed tikber. Il-knisja parrokkjali - li l-arkitett taghha kien Tommaso Dingli - kienet ilha li tlestiet mis-sena 1619. Imma, billi l-popolazzjoni baqgħet tikber, malajr bdiet tidher żghira. Hadd ma kellu l-kuraġġ jahseb għal knisja akbar għaliex flus ma kienx hemm.

Dawn huma intietef ta' storja tul mitt sena: 1641 - 1742. Il-parroċċa tmexxiet min hames Kappillani. Kienu Dun Salv Muscat (1618-1647), Dun Karl Schembri (1647-1671, 1675-1678), Dun Ġwannbattista Schembri (1671-1675), Dun Salv Dimech (1679-1697) u Dun Lawrenz Abela (1697-1742).

Legati f'Kuntratti li Jkellmuna

Hu żmien meta x'uhud mill-Mostin hassewhom fid-dmir li jghinu kemm lill-knejjes, speċjalment lil dik parrokkjali, kif ukoll lil dawk li kienu fil-bżonn ta' xi għajnuna. Dawn ma kienux xi nies ta' ghana kbir; imma riedu juru li kienu insara tassew. B'dak li hallew, huma ttamaw li jkollhom suffraġju għal ruhhom għaliex, bhala insara, riedu jahdmu halli jakkwistaw xi mertu quddiem Alla. Kienu jafu li, mal-mewt, ma jistgħux jimmeritaw iżjed. Imma għallmuhom li haddiehor seta' jitlob għalihom halli jinħafrihom l-fdalijiet ta' htijiethom, u jibdeu igawdu lil Alla għall-eterinità.

Huma kellhom fiduċja shiħa fil-mexxejja spiritwali taghhom. Għalhekk, waqt li kienu jmorru quddiem nutar biex jiddisponu minn ġidhom, dak li jhallu, meta jkun marbut ma' xi opra tajba, kienu jitolquh f'idejn xi amministrazzjoni tal-parroċċa. F'registru tal-parroċċa, kien jitniżżel x'kienu l-obbligi li l-knisja kienet fid-dmir li tissodisfahom.

Meta l-Isqof Djoċesan kien imur il-Mosta għal viżta pastorali, kien jitressaq quddiemu r-registru tal-legati. Kien jitkellem ukoll ma' dawk li kienu fid-dmir li jiehd u hsieb li jsir dak li kien stabbilit. Ma kinitx sempliċi

formalità għaliex kienet issir l-osservazzjoni mehtieġa meta xi legat ma kienx qed jiġi sodisfatt. Dan ġara anki fil-Mosta ta' dan iż-żmien.

L-Isqofijiet li marru l-Mosta għal xi viżta pastorali f'dan iż-żmien kienu Michele-Giovanni Balaguer, Luca Buenos, Lorenzo D'Astiria, Michele-Girolamo Molina, David Cocco Palmeri, Giacomo Cannaves, Gaspare Gori Mancini, Paolo Alpheran de Bussan. Xi legat jintrabat ma' xi viżta. L-aħjar viżta, jekk inharsu lejn id-dettalji, kienet dik ta' Alpheran de Bussan fil-31 ta' Mejju 1744. Fiha nsibu, bid-dettalji, il-legati kollha li kien hemm.

Minnha, sejr in neżaminaw aspekt ċkejken li jolqot l-argument taghna. Fil-fatt, jekk inharsu lejn ir-rapport kollu kemm hu, minnu nsiru nafu lill-Mosta kompletament. Jiena ser insegwi l-ordni kronoloġiku tal-legati.

1641 u 1644: Mill-Atti tan-Nutara Conti u Fenech

Fit-2 ta' Marzu 1641, b'kuntratt quddiem in-Nutar Domenico Conti, Ġorġ Muscat halla biċċa art, imsejha '*Ta' Ġammo*', bl-obbligu li tiġi ċelebrata quddiesa kull nhar ta' Ġimgha f'ġieħ il-Passjoni ta' Sidna Ġesù Kristu fl-altar tal-Madonna tal-Grazzja: li mieghu kienet marbuta s-Sodalità tal-Moribondi. Dawk imbagħad, li kien jifdal mill-imghax kellu jitqassam lill-foqra tal-Mosta.¹

Fis-17 ta' Mejju 1644, b'kuntratt quddiem in-Nutar Ġann-Pawl Fenech, Damjan Bonnici halla biċċa art, imsejha '*Iċ-Ċens ta' Giegu*', bl-obbligu li titqaddes għal dejjem quddiesa sempliċi, fi sbiħ il-jum, kull nhar ta' Hadd u fil-festi bl-obbligu tal-quddies, għall-kumdità tal-poplu nisrani.²

1653: Mill-Atti tal-Viżta ta' l-Isqof Balaguer

Ġiet registrata fil-viżta pastorali li l-Isqof Mikiel Ġlormu Balaguer li saret fil-Mosta fit-8 ta' Ġunju 1653,

dotazzjoni għall-knisja. Bartilmew - maghruf bhala Breito - Busuttil, bena knisja bi spejjeż tiegħu, fix-xaqliba ta' '*Andar il-Blat*' u ssemmiet għall-Assunzjoni tal-Verġni Mbierka. Din m'għandha x'taqsam xejn mal-knisja parrokkjali. Tumas Fenech hallielha kapital ta' 15-il irbija fis-sena biex jtkantaw l-ewwel għasar u quddiesa nhar il-festa. F'każ li dawn ma jsirux, l-imghax kellu jinghata f'idejn il-Kappillan tal-Mosta biex jiġi applikat għal xi haġa oħra. Ġanni-Luqa Mamo, kanċellier tal-Viżta Pastoral, nizzel dwar dawn l-obbligi fl-atti tal-viżta.³

1654 u 1656L Mill-Atti tan-Nutar Fenech u Ralli

Fl-14 ta' Mejju 1654, b'kuntratt quddiem in-Nutar Ġann-Pawl Fenech, Duminku Vassallo halla bhala l-verrieta universali tiegħu lill-Veneranda Lampada, jiġifieri l-amministrazzjoni ta' l-altar maġġur tal-knisja parrokkjali tal-Mosta b'xi obbligi. Giet obligata li tagħzel xbejba, darba fis-sena għal dejjem, u tiddotaha għaž-żwieġ. Iż-żwieġ kellu jiġi ċċelebrat fil-festa ta' l-Assunzjoni tal-Verġni Mbierka. Il-Veneranda Lampada giet obligata wkoll biex tiehu hsieb li jiġu ċċelebrati tliet quddisiet fil-ġurnata tal-Milied u wahda fil-festa ta' Santa Marija Assunta.⁴

Fil-21 ta' Marzu 1656, b'testment quddiem in-Nutar Mikiel Ralli, Sebastjan Busuttil, mill-Belt Valletta, halla bhala l-verrieta tiegħu l-knisja parrokkjali tal-Mosta u l-Fratellanza tal-Karità, li hemm imwaqqfa fil-knisja parrokkjali ta' San Pawl tal-Belt. Il-legat kien ser ikollu l-effett tiegħu wara l-mewt ta' mart Busuttil. Il-kapital li thalla kien ta' 850 skud. Wara li jsir xi quddies għal ruhu, b'dak li jifdal mill-imghax kellha tiġi ddotata għaž-żwieġ kull sena xbejba fqira mill-Mosta. Din kienet tiġi obligata tizzewweg f'dik il-knisja parrokkjali tal-Mosta: jew fil-festa tal-Purifikazzjoni tal-Madonna (il-Gandlor), jew f'dik ta' l-Assunzjoni, jew f'dik tal-Madonna tar-Rużarju.

Dwar dak li thalla b'dan it-testment, kien hemm xi problema għaliex, fl-1744, gie ddikjarat quddiem l-Isqof Alpheran li, sa minn hafna snin, ma kienx qed jiġi sodisfatt.⁵

1708 u 1720: Mill-Atti tan-Nutara Mangion u Sammut

Fl-1708, b'legat fl-atti tan-Nutar Bartilmew Mangion, Ġanni Sammut halla lill-Veneranda Lampada biċċa art f'*Ta' Xerri*', fix-xaqliba maghrufa bhala '*Tat-Torba*'. Halla wkoll xi djar fil-Mosta. Tqiegħed l-obbligu li terz ta' l-imghax jitqassam fost il-foqra tal-Mosta. Iż-żewġ terzi l-oħra gie stabbilit li jmorru għall-bżonnijiet tal-knisja parrokkjali.⁶

Fl-20 ta' Gunju 1720, b'legat quddiem in-Nutar Ġamri Sammut, Dun Ġann-Dumink Mifsud - li bejn l-

1687 u l-1720 - kien Kappillan tan-Naxxar, halla legat favur il-knisja parrokkjali tal-Mosta ta' 60 uqija biex bihom jinxtraw xi djar jew jinżammu f'kapital. Il-parroċċa tal-Mosta giet marbuta li tiċċelebra kull sena żewġ quddisiet: wahda fl-anniversarju tal-mewt tas-segretarju tiegħu, li kien jahbat fl-1 ta' Mejju u l-oħra f'xi ġurnata fl-ottava ta' l-Ghid ta' l-Imwiet. Gie stabbilit ukoll li jitqaddes quddies iehor sempliċi skond kemm johroġ sakemm tasal is-somma ta' terz ta' l-imghax. Iż-żewġ terzi li jifdal kellhom imorru għal dak li jkollha bżonn il-knisja parrokkjali tal-Mosta.⁷

1738: Mill-Atti tan-Nutar Mangion

Fil-11 ta' Jannar 1738, b'kuntratt quddiem in-Nutar Bartilmew Mangion, Dun Lawrenz Abela - fi żmien meta kien Kappillan tal-parroċċa tal-Mosta - halla legat ma' biċċa art li kienet f'*Hal Farruġ*'. Bl-imghax, il-knisja parrokkjali giet obligata li tiehu hsieb li jtkantaw l-ewwel għasar u quddiesa kantata solenni għal dejjem nhar il-festa ta' San Lawrenz, il-qaddis ta' ismu.⁸

Fl-istess ġurnata tal-11 ta' Jannar, u quddiem l-istess Nutar Mangion, il-Kappillan Abela halla biċċa art f'*Ta' Ġużepp*' fix-xaqliba '*Ta' Hal Mej*'. Halla wkoll xi djar f'*Ta' Bronika*'. Lill-knisja parrokkjali, hu rabatha biex, kull sena u għal dejjem tiċċelebra 11-il anniversarju, li kienu ordnati li jsiru: wahda kantata u l-oħrajn sempliċi.⁹

1742: Kodiċill

B'kodiċill (jiġifieri b'nota legali), insibu zieda f'legat halli jkun hemm dispożizzjoni oħra. Kienet ta' l-istess Kappillan Abela. Dan, fl-1742, halla lill-knisja parrokkjali tal-Mosta dar u ġnien li jmiss magħha, u li kienu l-Mosta. Halla wkoll il-propjetà ta' żewġ għelieqi, u r-renta ta' tliet skudi fis-sena li kienu jidhlu minnhom. Dawn kienu f'Għawdex, u kienu thallew b'ċens perpetwu mill-Kappillan imsemmi u kienu mogħtijin f'idejn Ġoġ Attard, kif jidher f'atti tan-Nutar Bartilmew Mangion. Minn fuqhom, kien hemm l-obbligu li tiġi ċċelebrata quddiesa fil-ġimgha, f'ġurnata u fi knisja fejn ikun jidhirlu ċ-ċelebrant, skond l-intenzjoni ta' min halliehom.¹⁰

12 ta' Marzu, 2004.

N.B.

1. MCM, ACM, 190, f.146v.
2. *Ibid.*
3. *Ibid.*, f.147r.
4. *Ibid.*, f.146r.
5. *Ibid.*, f.147r.
6. *Ibid.*, f.146r-v.
7. *Ibid.*, f.146v.
8. *Ibid.*, f.147r.
9. *Ibid.*
10. *Ibid.*, f.147v.